

ای سگریٹ (E Cigarette) کیا ہے اور اس کے استعمال کا کیا حکم ہے؟



دارالافتاء اہل سنت
Darul Ifta Ahle Sunnat

تاریخ: 09-01-2025

ریفرنس نمبر: Pin-7552

کیا فرماتے ہیں علمائے دین و مفتیان شرع متین اس بارے میں کہ ای سگریٹ کیا ہوتی ہے؟ اور اس کے استعمال کا شرعی حکم کیا ہے؟

بسم الله الرحمن الرحيم
الجواب بعون الملک الوہاب اللہم ہدایۃ الحق والصواب

ای سگریٹ (E Cigarette) کا تعارف:

ای سگریٹ سے مراد ”الیکٹرانک سگریٹ (Electronic Cigarette)“ ہے، جو سگریٹ نوشی کا متبادل ذریعہ ہے۔ یہ عموماً تین حصوں پر مشتمل ہوتی ہے: بیٹری (Battery)، لیٹائزر Atomizer (ہیٹنگ ایلیمنٹ Heating Element) اور محلول کے لیے کارٹریج (Cartridge)، اس میں کسی شعلے یا تمباکو کی حاجت نہیں ہوتی۔ اسے استعمال کرنے کو ”ویپنگ (Vaping)“ کہا جاتا ہے۔ یہ دو طرح کی ہوتی ہے: آٹو میٹک (Automatic) اور مینول (Manual)۔ آٹو میٹک ای سگریٹ استعمال کرنے والا جب کش لگاتا ہے، تو فوراً ہی سینسر (Sencor) لیٹائزر کو کرنٹ فراہم کرتا ہے، جس سے وہ گرم ہو کر محلول کو بخارات میں بدلتا ہے اور بخارات سانس کے ساتھ انسان کے منہ میں داخل ہو جاتے ہیں اور مینول ای سگریٹ کو بٹن دبا کر کش لگایا جاتا ہے۔ اس کے کارٹریج میں عمومی طور پر نیکوٹین (Nicotine)، گلیسرین (Glycerine) اور مختلف پھلوں کے فلیورز (Flavours) موجود

ہوتے ہیں۔

عام سگریٹ میں نکوٹین نامی مادہ تمباکو میں ہوتا ہے، جو تمباکو کے جلنے سے دھوئیں کے ساتھ انسان کے اندر داخل ہوتا ہے، جبکہ ای سگریٹ میں نکوٹین کے محلول کو بخارات میں تبدیل کر کے استعمال کیا جاتا ہے۔ پھر ان میں بعض کوری فیل (Refill) کیا جاسکتا ہے اور بعض ڈسپوزبل (Disposable) ہوتی ہیں۔ اس کے کارٹر تاج میں نکوٹین اور گلیسرین کے علاوہ کوئی اور کیمیکل بھی ڈالا جاسکتا ہے۔ نیز ایک جائزے کے مطابق مارکیٹ میں سینکڑوں برانڈز (Brands) کے الیکٹرانک سگریٹ دستیاب ہیں، جن کے فلیورز کی تعداد ہزاروں میں ہے۔ (یہ تفصیل ویکپیڈیا، مختلف ویب سائٹس اور دیگر ذرائع سے حاصل کی گئی ہے)۔

ای سگریٹ (E Cigarette) کا شرعی حکم:

(۱) یہ سگریٹ اگر ایسے لیکوڈ (Liquid) یا مواد پر مشتمل ہو، جو عقل و حواس میں فتور پیدا کرے اور نشہ دے، تو اس کا استعمال ناجائز و حرام اور گناہ ہے کہ حدیث پاک میں نشہ اور فتور پیدا کرنے والی ہر چیز کے استعمال سے منع فرمادیا گیا ہے۔

(۲) اگر اس کے ذریعے ایسا فلیور استعمال کیا گیا، جس سے منہ میں قابلِ نفرت بو پیدا ہو جائے، تو اس کی ویپنگ مکروہ و خلافِ اولیٰ ہوگی اور پھر جب تک منہ سے بو آرہی ہو، مسجد میں داخل ہونا اور (وقت میں گنجائش ہو تو) نماز پڑھنا منع ہوگا، لہذا مسجد میں داخل ہونے اور نماز پڑھنے سے قبل منہ کو خوب اچھی طرح صاف کرنا ہوگا۔ اس صورت کی نظیر کچا لہسن اور پیاز استعمال کرنا ہے۔

(۳) اگر یہ سگریٹ نشہ آور مواد سے خالی ہو اور اس کی وجہ سے منہ میں بو بھی پیدا نہ ہو، تو اسے استعمال کرنا مباح (یعنی نہ ثواب اور نہ گناہ) ہے، لیکن دوسری جانب اس کے نقصانات بہت زیادہ ہیں اور یہ تیزی سے گناہوں کی طرف لے جانے کا سبب بھی ہے، تو اباحت کی اس ایک خاص صورت کے باوجود اس کے مفاسد و خرابیوں کو ہرگز قطع نظر نہیں کیا جاسکتا، اسی لیے عقل و شعور رکھنے والا کوئی بھی شخص اس

کے قریب ہر گز نہیں جائے گا اور شریعت مطہرہ کی نظر میں بھی اس کی پذیرائی نہیں ہے، بلکہ بال تاکید بچنے کا کہا جائے گا۔ ذیل میں اس کی چند خرابیاں بھی ذکر کی جا رہی ہیں۔

ای سگریٹ (E Cigarette) کے مفاسد پر طائرانہ نظر

نکوٹین کا عادی بن جانا:

ابتدا میں کئی جگہ ای سگریٹ کی مارکیٹنگ اس طرح کی گئی تھی کہ یہ تمباکو نوشی سے نجات حاصل کرنے کا بہتر ذریعہ ہے کہ اس میں نکوٹین کی ڈوز (Dose) کم کر کے بھی استعمال کر سکتے ہیں، یوں رفتہ رفتہ ڈوز کی کمی تمباکو نوشی سے چھٹکارے کا سبب ہے، لیکن عام مشاہدہ ہے کہ لوگ تمباکو نوشی سے چھٹکارا پانے کی بجائے اس کے ذریعے نکوٹین کے عادی بن گئے ہیں، بلکہ ایسے مرد و خواتین حتیٰ کہ کم عمر لڑکے لڑکیاں بھی جو پہلے تمباکو نوشی نہیں کرتے تھے، بکثرت اس میں مبتلا ہوتے جا رہے ہیں، جبکہ نکوٹین کا مسلسل استعمال تباہ کن اثرات رکھتا ہے۔

انسانی صحت کے لیے میٹھا زہر:

اس کا استعمال بظاہر اچھا لگتا ہے، کہ اس کے مختلف فلیورز ہیں اور کیمیکل کے ذریعے منہ میں پھلوں وغیرہ کا ذائقہ محسوس کیا جاسکتا ہے، پھر عام سگریٹ کے مقابلے میں اس کا دھواں زیادہ ہونے کی وجہ سے نوعمر افراد کے لیے کشش کا باعث بنتا ہے اور ان وجوہات کی بناء پر بطور فیشن بھی اس کا رواج چل پڑا ہے، جبکہ ویننگ پیمپھٹروں کے ساتھ دل، گردوں، خون کی رگوں میں نقصان اور دماغ پر منفی اثرات مرتب کرنے کا بہت بڑا ذریعہ ہے، گویا یہ انسانی صحت کے لیے زہر قاتل ہے۔

نشہ کی طرف لے جانے کا آسان ذریعہ:

اس کے کارٹریدج میں نکوٹین وغیرہ کی جگہ نشہ آور مواد بھی ڈالا جاسکتا ہے اور لوگ اس آلے کا استعمال کرتے ہوئے بآسانی نشہ کی طرف چلے جاتے ہیں، جبکہ نشہ تو حرام اور گناہ ہے اور جو چیز حرام کی طرف جانے کا ذریعہ بنے، شریعت مطہرہ اس سے منع ہی کرتی ہے۔

بے حیائی کو فروغ دینے میں اہم کردار:

معاشرے میں باقاعدہ اس کے پب (Pub) اور بار (Bar) بنے ہوئے ہیں، جہاں اسے استعمال کرنے کی سہولیات موجود ہیں، ان میں کئی جگہ لڑکے لڑکیاں جمع ہو کر ویڈیو کرتے اور گپ شپ لگاتے ہیں، جس سے نہ صرف بے حیائی و فحاشی جیسے ناسور کو فروغ مل رہا ہے، بلکہ اس کے ضمن میں اور بھی متعدد شرعی و معاشرتی خرابیاں جنم لے رہی ہیں اور جرائم کے بنیادی اسباب میں اس کا بھی اہم کردار ہے۔

پھر تعلیمی اداروں میں بھی اس کا رجحان بڑھتا ہی چلا جا رہا ہے، گھر سے تعلیم کے نام پر نکلنے والوں کی اچھی خاصی تعداد بُری صحبت کی وجہ سے اس خرابی کا شکار ہو چکی ہے اور یہ سلسلہ تیزی سے جاری ہے۔ طلباء و طالبات ابتدا میں تو شوق و تفریح کی خاطر استعمال کرتے ہیں، پھر اس کی لت پڑ جاتی ہے اور آگے چل کر یہی بُری عادت انہیں نشے کی طرف دھکیل دیتی ہے۔ تعلیمی اداروں سے موصول ہونے والی رپورٹس انتہائی خطرناک ہیں، جو بالیقین بڑی خرابی کا پیش خیمہ ہے، اگر اس پر کنٹرول نہ کیا گیا، تو قوم و ملت کو تعمیر کرنے والے خود بڑی تباہی کا نشانہ بن جائیں گے۔

لا یعنی کاموں میں مال خرچ کرنا:

جوں جوں اس کے استعمال میں اضافہ ہوتا جا رہا ہے، اس کی مانگ بھی بڑھتی جا رہی ہے اور مارکیٹ میں نئے نئے برینڈز (Brands) اور فلیورز متعارف کروائے جا رہے ہیں، جو بیش قیمت بھی ہوتے ہیں اور شوقین حضرات ان پر بے دریغ اپنا پیسہ خرچ کرتے ہیں، اسلام تو ہمیں ایسے کاموں سے بھی بچنے کی تعلیم دیتا ہے، جس کا دینی و دنیاوی کوئی نفع نہ ہو، جبکہ یہاں دو قدم آگے اپنے ہی ہاتھوں نقصان حاصل کیا جا رہا ہے، جو شریعت مطہرہ کی نظر میں بلاشبہ قابلِ ملامت ہے۔

قانون کی نظر میں نہایت مذموم عمل:

کئی نامور و ترقی یافتہ ممالک میں نقصانات کے پیشِ نظر اسے خریدنے بیچنے اور استعمال پر سخت پابندی عائد کر دی گئی ہے اور خلاف ورزی کرنے والوں پر بھاری سزائیں مقرر کی گئی ہیں اور ہمارے ہاں

(پاکستان میں) بھی یہ مذموم ہے اور اس کی حوصلہ شکنی کی گئی ہے۔

مذکورہ تفصیل سے واضح ہوا کہ ای سگریٹ کو استعمال کرنا، اس کو رواج دینا، بلاشبہ لایعنی کاموں میں مال اڑانے، معاشرتی نقصانات کو جنم دینے اور نسلوں کو تباہ کرنے کے مترادف ہے، لہذا اس سے بچنے اور دور رہنے میں ہی عافیت ہے۔

جزئیات:

دین اسلام میں لایعنی کاموں کا ترک مطلوب ہے۔ رسول اللہ صلی اللہ علیہ وسلم نے ارشاد فرمایا: ”من حسن إسلام المرء تركه ما لا يعنيه“ ترجمہ: آدمی کے اسلام کے حسن سے ہے کہ وہ لایعنی چیزوں کو ترک کرے۔ (جامع الترمذی، ابواب الزهد، جلد 2، صفحہ 58، مطبوعہ کراچی)

شریعت اسلامیہ نے نقصان و ضرر برداشت کرنے اور کسی کو نقصان و ضرر پہنچانے، دونوں سے منع فرمایا ہے۔ چنانچہ نبی کریم صلی اللہ علیہ وآلہ وسلم نے فرمایا: ”لا ضرر ولا ضرار فی الاسلام“ ترجمہ: اسلام میں نہ ضرر (نقصان) ہے اور نہ ضرر دینا۔

(المعجم الاوسط، جلد 5، صفحہ 238، رقم الحدیث 5193، مطبوعہ قاہرہ)

قرآن کریم ہمیں حیاء کا درس دیتا ہے۔ اللہ عزوجل قرآن کریم میں ارشاد فرمایا ہے: ﴿قُلْ

لِّلْمُؤْمِنِيْنَ يَغْضُّوْا مِنْ اَبْصَارِهِمْ وَ يَحْفَظُوْا فُرُوْجَهُمْ ذٰلِكَ اَزْكٰى لَهُمْ اِنَّ اللّٰهَ خَبِيْرٌۢ بِمَا يَصْنَعُوْنَ وَ قُلْ لِّلْمُؤْمِنٰتِ يَغْضُضْنَ مِنْ اَبْصَارِهِنَّ وَ يَحْفَظْنَ فُرُوْجَهُنَّ وَ لَا يُبْدِيْنَ زِيْنَتَهُنَّ اِلَّا مَا ظَهَرَ مِنْهَا﴾ ترجمہ کنز الایمان: ”مسلمان مردوں کو حکم دو اپنی نگاہیں کچھ نیچی رکھیں اور اپنی شر مگاہوں کی حفاظت کریں، یہ ان کے لیے بہت ستر ہے، بیشک اللہ کو ان کے کاموں کی خبر ہے، اور مسلمان عورتوں کو حکم دو کہ اپنی نگاہیں کچھ نیچی رکھیں اور اپنی پارسائی کی حفاظت کریں اور اپنا بناؤ نہ دکھائیں مگر جتنا خود ہی ظاہر ہے۔“

(پارہ 18، سورۃ النور، آیت 31، 30)

مردوں عورتوں کے اختلاط کے متعلق حضرت حمزہ بن ابی اسید انصاری رضی اللہ عنہ فرماتے

ہیں: ”أنه سمع رسول الله صلى الله عليه وسلم، يقول: وهو خارج من المسجد فاختلط الرجال مع النساء في الطريق، فقال رسول الله صلى الله عليه وسلم للنساء: استأخرن، فإنه ليس لكن أن تحققن الطريق عليكن بحافات الطريق فكانت المرأة تلتصق بالجدار حتى إن ثوبها ليتعلق بالجدار من لصوقها به“ ترجمہ: انہوں نے رسول اللہ صلی اللہ علیہ وسلم کو فرماتے سنا آپ مسجد سے نکل رہے تھے، تو راستے میں مردوں اور عورتوں کا اختلاط ہو گیا، تو عورتوں سے فرمایا: تم پیچھے رہو تمہیں یہ درست نہیں کہ بیچ راستے میں چلو، تم راستے کے کنارے اختیار کرو، پھر عورت دیواروں سے مل کر چلتی تھی، حتیٰ کہ اس کا کپڑا دیوار سے اُچھتا تھا۔ (سنن ابی داؤد، کتاب الادب، جلد 2، صفحہ 375، مطبوعہ لاہور)

ہر نشہ آور چیز حرام ہے۔ سنن ابی داؤد میں ہے: ”نہی رسول اللہ صلی اللہ علیہ وسلم عن کل مسکرٍ ومفترٍ“ ترجمہ: رسول اللہ صلی اللہ علیہ وسلم نے ہر نشہ آور اور اعضاء کو ڈھیلا کرنے والی چیز سے منع فرمایا۔ (سنن ابوداؤد، کتاب الاشربہ، باب نہی عن السکر، جلد 2، ص 163، مطبوعہ لاہور)

تمباکو نوشی کے متعلق سیدی اعلیٰ حضرت امام احمد رضا خان علیہ الرحمۃ ارشاد فرماتے ہیں: ”رہا حقہ نوشی کا، تمباکو نوشی کا مسئلہ، تو اگر وہ عقل اور حواس میں فتور پیدا کرے، جیسا کہ رمضان شریف میں افطار کے وقت ہندوستان کے جاہلوں کا معمول ہے، تو یہ بطور خود حرام ہے۔ سیدہ ام سلمہ رضی اللہ تعالیٰ عنہا کی ایک حدیث کی وجہ سے کہ حضور صلی اللہ تعالیٰ علیہ وسلم نے ارشاد فرمایا کہ: ہر نشہ آور فتور پیدا کرنے والی چیز کا استعمال ممنوع ہے۔۔۔ ورنہ اگر اسے معمول نہ بنائیں، لیکن قابلِ نفرت بدبو پیدا ہو جائے، تو مکروہ تنزیہیہ اور خلافِ اولیٰ ہے، جیسے کچا لہسن اور پیاز استعمال کرنا اور اگر اس سے بھی خالی ہو یعنی بدبو وغیرہ نہ ہو، تو مباح ہے۔“

(فتاویٰ رضویہ، جلد 23، صفحہ 299 تا 300، رضافاؤنڈیشن، لاہور)

فتاویٰ امجدیہ میں ہے: ”کچا لہسن، پیاز کھانا مکروہ ہے اور کھانے کے بعد جب تک بوباقی ہے، مسجد میں جانا منع ہے اور اگر وقت میں گنجائش ہو، تو نماز میں بھی تاخیر کرے، ورنہ بدرجہ مجبوری پڑھ لے۔“

یو ہیں جب تک بوباقی ہو، تلاوت بھی مکروہ ہے اور وجہ سب کی یہ ہے کہ اس سے فرشتوں کو اذہا ہوتی ہے۔ حدیث میں ہے: ”فان الملائكة تتأذى مما يتأذى به الانس“ اور پختہ لہسن پیاز کھانے میں حرج نہیں کہ اس کے کھانے سے بدبو نہیں پیدا ہوتی اور ہنگ میں چونکہ بدبو ہوتی ہے، لہذا یہ بھی کچے لہسن کے حکم میں ہے۔“ (فتاویٰ امجدیہ، حصہ 4، صفحہ 149 تا 150، مکتبہ رضویہ، آرام باغ، کراچی)

مفتی جلال الدین احمد امجدی علیہ الرحمۃ بیڑی، سگریٹ اور حقہ پی کر مسجد میں داخل ہونے کے متعلق فرماتے ہیں: خوب منہ صاف کرنے کے بعد مسجد میں داخل ہو، اس لیے کہ بیڑی اور سگریٹ وغیرہ کی بوجہ تک کہ باقی ہو، مسجد میں داخل ہونا، جائز نہیں۔“

(فتاویٰ فیض الرسول، جلد 1، صفحہ 535، شبیر برادرز، لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ
المتخصص فی الفقہ الاسلامی
ابو تراب محمد علی عطاری



الجواب صحیح
مفتی محمد قاسم عطاری

08 رجب المرجب 1446ھ / 09 جنوری 2025ء